

သောင်းငေဦး

ကျွန်တော်သိသောဗိုလ်ချုပ်မှူးကြီးသန်းရွှေ





စာရေးသူ၏ အမှာ

၂၀၁၅ ခုနှစ် ပါတီစုံဒီမိုကရေစီ အထွေထွေရွေးကောက်ပွဲကြီးကား အောင်မြင်စွာ ပွဲချီးကျင်းပ ပြီးစီးခဲ့လေပြီ။

NLD ခေါ် အမျိုးသားဒီမိုကရေစီ အဖွဲ့ချုပ်က Land Slide တောင်ပြိုကမ်းပြို အနိုင်ရသွား၏။ လွတ်လွတ်ကျွတ်ကျွတ် အစိုးရဖွဲ့၍ ရသွားပြီ။ ၁၉၆၂ ခုနှစ်မှ ၂၀၁၅ ခုနှစ်အထိ စစ်ဗိုလ်စစ်သားများ ကြီးစိုးခဲ့သော အုပ်ချုပ်ရေး နိဗ္ဗိတံသွားခဲ့ပြီ။

မြန်မာနိုင်ငံတွင် လွတ်လပ်ရေးရချိန်မှစ၍ အစိုးရ (၆) ဆက်ရှိခဲ့သည်။

(က) ၁၉၄၈ ခုနှစ် မှ ၁၉၅၈ ခုနှစ်ထိ ဦးနု ဖဆပလ အစိုးရ

(ခ) ၁၉၅၈ ခုနှစ် မှ ၁၉၆၀ ခုနှစ်ထိ ဗိုလ်ချုပ်ကြီးနေဝင်း၏ အိမ်စောင့်အစိုးရ

(ဂ) ၁၉၆၀ ခုနှစ် မှ ၁၉၆၂ ခုနှစ်ထိ ဦးနု၏ ပထမ အစိုးရ

(ဃ) ၁၉၆၂ ခုနှစ် မှ ၁၉၈၈ ခုနှစ်ထိ ဗိုလ်ချုပ်ကြီးနေဝင်း၏ မဆလ အစိုးရ

(င) ၁၉၈၈ ခုနှစ် မှ ၂၀၁၁ ခုနှစ်ထိ ဗိုလ်ချုပ်မှူးကြီးသန်းရွှေ၏ နဝတ၊ နအဖ အစိုးရ

(စ) ၂၀၁၁ ခုနှစ် မှ ၂၀၁၆ နှစ်ဆန်းထိ ဗိုလ်ချုပ်ကြီး သိန်းစိန်၏ ဒီမိုကရေစီအစိုးရ

၁၉၆၂ ခုနှစ် နှစ်ဆန်းမှသည် ၂၀၁၆ နှစ်ဆန်းအထိ အနှစ် ၅၀ ကျော်

မြန်မာနိုင်ငံအား စစ်ဗိုလ်၊ စစ်သားများက အုပ်ချုပ်ခဲ့၏။

၁၉၆၂ ခုနှစ်တွင် အဘက်ဘက်မှ ယိုယွင်းပျက်စီးနေသော မြန်မာနိုင်ငံဟုဆိုကာ ဗိုလ်ချုပ်ကြီးနေဝင်းက စစ်တပ်နှင့် အာဏာသိမ်းကာ မြန်မာနိုင်ငံကို တော်လှန်ရေးကောင်စီဖွဲ့ကာ အုပ်ချုပ်ခဲ့၏။

ထို့နောက် မြန်မာ့ဆိုရှယ်လစ် လမ်းစဉ်ပါတီကို ဖွဲ့စည်းကာ ကောင်စီအဆင့်ဆင့်ဖြင့် ၂၆ နှစ်လုံးလုံး အုပ်ချုပ်ခဲ့သည်။

အစပိုင်းက ဟုတ်သလိုလိုရှိခဲ့သော်လည်း အချိန်ကြာလာသည်နှင့်မျှ လမ်းစဉ်ပါတီကြီးသည် အလိမ်အညာများဖြင့် တဖြည်းဖြည်း ယိုယွင်းပျက်စီးလာ၏။ ကုန်ထုတ်စွမ်းအားစုတွေ ကျဆင်းလာ၏။ လူတွေ မွဲငတ်လာ၏။ နုလပိန်းတုံးတွေ ဖြစ်လာ၏။ ဖွတ်ကျောပြာစု ခရုဆံကျွတ်တွေ ဖြစ်လာ၏။ ဤတွင် တစ်တိုင်းတစ်ပြည်လုံး မခံမရပ်နိုင်ဖြစ်လာပြီး ၁၉၈၈ ခုနှစ် အရေးအခင်း ကြီးဖြစ်လာခဲ့၏။

အရေးအခင်းကြီးအား စစ်တပ်က ဝင်ထိန်းပေးခဲ့သည်။ အာဏာသိမ်းပြီး နဝတအစိုးရဖွဲ့သည်။ နဝတက ၁၉၉၀ ပြည့်နှစ်တွင် ရွေးကောက်ပွဲလုပ်ပေးသည်။ ဒေါ်အောင်ဆန်းစုကြည်၏ အမျိုးသားဒီမိုကရေစီအဖွဲ့ချုပ် ခေါ် NLD က Land Slide အနိုင်ရသွားသည်။

ထိုအခါ ပန်းမဝင်သေးဘူး တက်ထောင်ချင်သော မြန်မာလူမျိုးတို့ ထုံးစံအတိုင်း NLD က အစိုးရမှ မဖွဲ့ရသေးဘူး အောက်ပါအတိုင်း ကြွေးကြော်လိုက်၏။

"စစ်တပ်ကို ခေါင်းဖြတ်ပြီး ကိုယ်ယူမယ်"

"ဒုဗိုလ်မှူးကြီးနှင့် အထက်တပ်မတော်အရာရှိကြီးများအားလုံး အငြိမ်းစားပေး ထုတ်ပယ်ကာ ကျန်စစ်ဗိုလ်စစ်သားများကိုသာ တပ်မတော်တွင်ထားမည်။ လက်ခံမည်"

ဟု ဆိုလိုက်တော့သည်။

စစ်တပ်က သည်းမခံပါခင်ဗျာ။ NLD ခေါင်းဆောင်အားလုံးကို ဖမ်းဆီးထိန်းသိမ်းပြီး နဝတ စစ်အစိုးရက နိုင်ငံအုပ်ချုပ်ရေးအား ဆက်လက် ဆောင်ရွက်တော့၏။ ၂၃ နှစ် ၂၄ နှစ် ကြာသွားသည်။

NLD ခေါင်းဆောင်များနှင့် Sympathizer များအားလုံး ကွေးကောက်သွားကြ၏။ ရှုပ်ပိန်သွားကြ၏။ အတော်များများ အဖမ်းခံကြရသည်။ အဖမ်းမခံချင်သူတွေက ထွက်ပြေးကြသည်။ တောခိုကြသည်။ လက်နက်ကိုင်တော်လှန်ရေး ဆင်နွှဲကြသည်။ လက်နက်ကိုင်တော်လှန်ရေးက မအောင်မြင်ပါ။ အနှစ် ၂၀ ကြာသောအခါ အဓိက လက်နက်ကိုင်အဖွဲ့အစည်းဖြစ်သော ABSDF သည် သူတို့အချင်းချင်း အာဏာလုကာ အကွဲအပြဲများနှင့် ဇာတ်သိမ်းသွားကြ၏။

နဝတ၊ နအဖ အစိုးရ၏ အကြီးအကဲမှာ ၂၀၁၁ ခုနှစ် အာဏာလွှဲစဉ်အထိ ဗိုလ်ချုပ်မှူးကြီး သန်းရွှေဖြစ်သည်။ သူသည် ၁၉၉၂ ခုနှစ် ဧပြီလမှ ၂၀၁၁ ခုနှစ် ဖေဖော်ဝါရီလအထိ နိုင်ငံကို အနှစ် ၂၀ ခန့် အုပ်ချုပ်သွားခဲ့သည်။ ဒီမိုကရေစီလမ်းကြောင်းကို သွားနိုင်ရန် Road Map ရေးဆွဲပြီး ၂၀၀၈ ခုနှစ်၌ ဖွဲ့စည်းပုံအခြေခံဥပဒေသစ်ကို ဆန္ဒခံယူပွဲပြုလုပ်ကာ ရွေးကောက်ပွဲ ပြုလုပ်ပေးခဲ့သည်။ ရွေးကောက်ပွဲအား NLD က သပိတ်မှောက်၍ ကြံ့ခိုင်ဖွံ့ဖြိုးက Land Slide အနိုင်ရသွားသည်။ ဗိုလ်ချုပ်ကြီးသိန်းစိန်ဦးစီးသည့်

ဒီမိုကရေစီအစိုးရအဖွဲ့သစ်တက်လာ၏။ အစိုးရသစ်က
ပြုပြင်ပြောင်းလဲမှုများ လုပ်ပေးသည်။ ၂၀၁၂ ခုနှစ်တွင်
ကြားဖြတ်ရွေးကောက်ပွဲ ထပ်လုပ်ရာ NLD အလန့်တကြား
အိပ်ရာကနိုးပြီး ဝင်ပြိုင်သည်။ နေရာအားလုံး သူတို့အနိုင်ရသွားသည်။
NLD က USDP ပြည်ခိုင်ဖြိုးကို အပြတ်အသတ်
အနိုင်ရသွားခဲ့ခြင်းဖြစ်သည်။

အစိုးရသက်တမ်းက ငါးနှစ်ဖြစ်ရာ ၂၀၁၆ ခုနှစ် မတ်လတွင်
ငါးနှစ်ပြည့်မည်။ ထို့ကြောင့် ယခု ၂၀၁၅ ခုနှစ် နိုဝင်ဘာလတွင်
ရွေးကောက်ပွဲထပ်လုပ်သည်။ ဒီတစ်ခါတော့ NLD က လူ ၁၀၀၀ ကျော်
ပါဝင်ယှဉ်ပြိုင်အရွေးခံသည်။ ရှယ်ဆယ်ရာနှုန်း အနိုင်ရသွားသည်။
မကြာမီ သူတို့ အစိုးရ ဖွဲ့ပေတော့မည်။ ထိုအခါ USDP သည်
အတိုက်အခံပါတီကြီးဖြစ်လာတော့မည်။ USDP ဘာလုပ်မှာလဲ။ USDP
၏ ဖခင်ကြီး ဗိုလ်ချုပ်မှူးကြီးသန်းရွှေကရော ဘယ်နေရာမှာ ရှိပါ့မလဲ။
ဘာပြောမှာလဲ။

ဒါတွေကို သုံးသပ်တင်ပြလိုပါသည်။

ယခုစာအုပ်မှာ ဗိုလ်ချုပ်မှူးကြီးသန်းရွှေအကြောင်းကို
ကျွန်တော်သိသမျှ ရေးမည့်စာအုပ် ဖြစ်သည်။

ယခုစာအုပ်တွင် ဗိုလ်ချုပ်မှူးကြီးသန်းရွှေ ငယ်ဘဝမှသည် ၂၀၁၁
ခုနှစ် အာဏာလွှဲပြောင်းချိန်ထိ အကြောင်းသာမက ပြီးခဲ့သည့်
ရွေးကောက်ပွဲကြီးနှင့် ရွေးကောက်ပွဲအပြီး နောက်ပိုင်းဖြစ်
ပေါ်လာနိုင်သည့် အလားအလာများကိုပါ
သုံးသပ်ရေးသားသွားမည်ဖြစ်ပါသည်။

ဗိုလ်ချုပ်မှူးကြီးသန်းရွှေသည် USDP ၏ ဖခင်ကြီးဖြစ်သည်။ သူ

နောက်ဆုံးဖွဲ့စည်းပေးခဲ့ သည်မှာ USDP ဖြစ်သည်။ Political Might ကို ထူထောင်ပေးခဲ့သည်။ အာဏာလွှဲတော့ မှာခဲ့သည်။

"မင်းတို့သုံးယောက် တိုင်တိုင်ပင်ပင် ညီညီညွတ်ညွတ် လုပ်ကြ"

မင်းတို့သုံးယောက်ဆိုသည်မှာ သူ့လက်ရင်းတပည့်ကြီးများဖြစ်သည့်

-

သမ္မတ ဗိုလ်ချုပ်ကြီး သိန်းစိန်

ပြည်သူ့လွှတ်တော်ဥက္ကဋ္ဌ ဗိုလ်ချုပ်ကြီး သူရရွှေမန်း

အမျိုးသားလွှတ်တော်ဥက္ကဋ္ဌ ဗိုလ်ချုပ်ခင်အောင်မြင့်တို့ ဖြစ်၏။
နောက်ပိုင်းတော့ ဗိုလ်ချုပ်မှူးကြီး မင်းအောင်လှိုင်ပါ ပါလိမ့်မည်။

ဗိုလ်ချုပ်မှူးကြီးသန်းရွှေက နေပြည်တော်မှာနေပြီး တပည့်တွေကို ထိုင်စောင့်ကြည့်နေခဲ့သည်။

တပည့်တွေက သူထင်သလို မညီညွတ်ခဲ့။ သုံးလေးနှစ်အကြာ၌ အက်သံထွက်လာ၏။ သူတစ်မျိုး ငါတစ်ဖုံ ဖြစ်လာ၏။

ကိုရွှေမန်းက သမ္မတလုပ်ချင်သတဲ့။ ပြီးတော့ ဒေါ်အောင်ဆန်းစုကြည်နှင့် ဖက်လဲတကင်း နေလာသည်။
တပ်မတော်ကသွားပြီး တပ်မတော်နှင့် သဟဇာတမဖြစ်သည့် စကားတွေ ပြောလာသည်။ USDP ဥက္ကဋ္ဌအနေနှင့် တပ်မတော်မှစေလွှတ်သည့် ကိုယ်စားလှယ်များကို သိပ်လိုလားဟန်မပြခဲ့။ ဤတွင် ပါတီတွင်း Power Struggle ဖြစ်လာ၍ ၂၀၁၅ ခုနှစ် ဩဂုတ်လတွင် ပါတီတွင်း အာဏာသိမ်းပွဲတွေဖြစ်လာခဲ့၏။
ကိုရွှေမန်းကို ဥက္ကဋ္ဌမှဖြုတ်ချခဲ့ကြပြီး ဗိုလ်ချုပ်ဌေးဦးအား ယာယီဥက္ကဋ္ဌတင်ခဲ့ကြ၏။ ဥက္ကဋ္ဌအစစ်ကိုကား

ဗိုလ်ချုပ်ကြီးသိန်းစိန်ကိုပင် ပြန်ထားသည်။ ဒါတွေသည်
ဘယ်သူ့အစီအမံပါလဲ။ ဒီကိစ္စနောက်ကွယ်မှာ ဗိုလ်ချုပ်မှူးကြီး
သန်းရွှေပါပါသလား။ ဒါတွေကို သုံးသပ်ကြည့်ပါမည်။

ဒါအပြင် အနာဂတ်တွင် ဖြစ်ပေါ်လာနိုင်သည်များကိုပါ
သုံးသပ်ပါမည်။

ဗိုလ်ချုပ်မှူးကြီးသန်းရွှေသည် ဗဟိုနိုင်ငံရေးသိပ္ပံ၌ ငယ်စဉ်က
တာဝန်ထမ်းဆောင်ဖူးသည်။ ထို့ကြောင့် နိုင်ငံရေးဖြစ်စဉ် Process
များကို နားလည်သည်။ အနာဂတ်တွင်
ဘာတွေဖြစ်လာနိုင်သည်ဆိုတာကို Fore See ကြိုမြင်သည်။

ထိုသို့ မြင်သည့်အတွက် ဖွဲ့စည်းပုံအခြေခံဥပဒေ Constitution ၌

ဥပဒေပုဒ်မ ၅၉ (စ) နှင့်

ဥပဒေပုဒ်မ ၄၃၆ ကို ထည့်သွင်းထားခဲ့၏။

တပ်မတော်ကို သမ္မတအောက်မထားဘဲ သီးခြား Isolated
လုပ်ပေးခဲ့၏။ NLD အာဏာရနိုင်သည်။ Land Slide နိုင်သွားနိုင်သည်ကို
သိပုံရသည်။ ကြိုမြင်ပုံရသည်။ ဒီပုဒ်မတွေက NLD ကို
အခက်တွေ့စေနိုင်သည်။ တွေ့သွားအောင် လုပ်ခဲ့တာလည်း
ဖြစ်နိုင်ပါသည်။ တပ်မတော်သား ၂၅ ရာခိုင်နှုန်း
လွှတ်တော်အသီးသီးတွင် ပါဝင်နေသဖြင့် အစိုးရအဖွဲ့နှင့်
လွှတ်တော်သည် သူတို့သဘောနှင့်သူတို့
အားလုံးစိတ်ကြိုက်လုပ်၍မရပါ။

ကာကွယ်ရေး

ပြည်ထဲရေး

နယ်စပ်ဒေသလုံခြုံရေး

တို့ကား တပ်မတော်အောက်တွင် ဆက်ထားသည်။ ဒါတွေက တပ်မတော်၏ သဘောထား မပါဘဲ NLD အစိုးရက ဆောင်ရွက်၍မရပါ။ ဒါတွေအားလုံး ဗိုလ်ချုပ်မှူးကြီးသန်းရွှေ၏ အစီအမံများသာဟု ဆိုနိုင်ပါသည်။

၁၉၉၀ ပြည့်နှစ်က NLD သည် တပ်မတော်နှင့် In line ဖြစ်အောင် မလုပ်ခဲ့၍ အာဏာမရခဲ့။ ယခုအချိန်တွင်တော့ NLD တွေ လူရည်လည်လောက်ပါပြီ။ လူရည်လည်မည်ဟု ယူဆပါသည်။ ညှိနှိုင်းဆောင်ရွက်လိမ့်မည်ဟု သဘောရပါသည်။ ငါတကော ကောပြီး သိပ်ဘဝင်တွေမြင့်သွားရင် ထပ်အာဏာသိမ်းခံရနိုင်သည်။

ဤကဲ့သို့ အနေအထားဖြစ်အောင် လုပ်ခဲ့သည့် ဗိုလ်ချုပ်မှူးကြီးသန်းရွှေအကြောင်းကို ကျွန်တော် မြင်သလို ရေးလိုက်ပါသည်။ ဒီစာအုပ်အရင် အမှတ်တရမြို့တော်စည်ပင် အတွဲ (၄) နှင့် အတွဲ (၅)တွင် ဗိုလ်ချုပ်မှူးကြီးသန်းရွှေအကြောင်းကို ကျွန်တော်ရေးခဲ့ပြီးပြီ။ သိပ်မပြည့်စုံဟု ထင်ပါ၏။ ယခု ဤစာအုပ်ကား ထိုမပြည့်စုံသော အကြောင်းအရာများအား ဖြည့်စွက်ရေးသားခြင်း ဖြစ်ပါသည်။

ဗိုလ်ချုပ်မှူးကြီးသန်းရွှေနှင့် ပတ်သက်ပြီး စာအုပ်လေးငါးအုပ် ထွက်ထားတာရှိပါသည်။

Benedict Rogers ၏ Unmasking The Burma Tyrant's General Than Shwe

သန်းဝင်းလှိုင်၏ ဦးသန်းရွှေ သို့မဟုတ် နေပြည်တော်

မင်းသားကြီး

တင်ညွန့်၏ ဦးသန်းရွှေ၏ ယတြာများ

NDD ၏ ကြပ်ပေးနန်းတွင်း အရှုပ်တော်ပုံ

ထိုစာအုပ်အားလုံးမှာ မကောင်းမြင်ဘက်ကရေးပြီး ဦးသန်းရွှေအား
သိက္ခာချထားသည့် စာအုပ်များဖြစ်ကြပါ၏။ ဦးသန်းရွှေ
မကောင်းကြောင်း၊ သူ့မိသားစုမကောင်းကြောင်း၊
သူတပည့်များမကောင်းကြောင်းတို့က အဓိကဖြစ်သည်။

စာရေးသူအားလုံး ဦးသန်းရွှေကို မြင်ဖူးကြရဲ့လားမသိ။
စကားပြောဖူးကြရဲ့လားမသိ။ မသိဖူး၊ မမြင်ဖူးဘဲ သူပြောလူပြောနှင့်
ရမ်းသမ်းပြီး ရေးသည့်သဘောဟု ယူဆပါသည်။ သူတို့နှင့်
သဘောထားမတိုက်ဆိုင်လို့ သူတို့ကို ဖမ်းပြီးထောင်ချခဲ့ဖူးလို့ သူတို့ကို
အရေးယူခဲ့ဖူးလို့ စသည် စသည်တို့က အဓိကဟု ထင်ပါသည်။
အဓိကမှာ ဗိုလ်မှူးအောင်လင်းထွတ်လို သစ္စာဖောက်
ဘက်ပြောင်းသွားသူတွေ၏ ပြောကြားချက်များကို အခြေခံခဲ့ပါသည်။

ကျွန်တော်ကတော့ ဗိုလ်ချုပ်မှူးကြီးသန်းရွှေကို စစ်တပ်ထဲမှာ
နှစ်နှစ်၊ Y.C.D.C မှာ ရှစ်နှစ် စုစုပေါင်း ဆယ်နှစ်ခန့် နီးနီးကပ်ကပ်
နေလာခဲ့သည်။ သူ့အစည်းအဝေးတွေ အကြိမ်ကြိမ် တက်ခဲ့ဖူးသည်။
သူ့ကို ထမင်းအနပ်ပေါင်းများစွာ ကျွေးခဲ့ဖူးသည်။
သူနှင့်နှစ်ယောက်တည်း တစ်ကြိမ်မက စကားပြောခဲ့ဖူးသည်။ သို့ဖြစ်၍
ကျွန်တော်ရေးသားသည့် အကြောင်းအရာများသည် အထက်ဖော်ပြပါ
စာရေးသူများထက် ပို၍ပြည့်စုံပြီး ပို၍အမှန်တရားနှင့် နီးစပ်သည်ဟု
ယူဆပါသည်။

သို့ဖြစ်၍ "ကျွန်တော် သိသော ဗိုလ်ချုပ်မှူးကြီးသန်းရွှေ"

အကြောင်းအား ကျွန်တော့်အမြင်၊ ကျွန်တော့်အတွေး၊
ကျွန်တော့်အသိဖြင့် ရေးသားတင်ဆက်လိုက်ပါသည်။

ကျွန်တော်သည် စစ်သားဖြစ်ခဲ့ဖူးခြင်း၊ ဦးသန်းရွှေနှင့်
နီးစပ်မှုရှိခဲ့ခြင်းတို့ကြောင့် ကျွန်တော့်အရေးအသားများသည် Bias
ဖြစ်နိုင်ပါသည်။ သို့ရာတွင် ဒဂုံတစ်ပြား၏ ခေါင်းနှင့်ပန်းလို
ခေါင်းသည်လည်း ဒဂုံ၊ ပန်းသည်လည်း ဒဂုံဖြစ်၏။ ဟိုဘက် ဒီဘက်
ကြည့်ရမည်။ ခေါင်းနှင့် ပန်းကား တစ်ဆက်တည်းဖြစ်ပါသည်။
သမာသမတ်ဖြစ်အောင် ခေါင်းဘက်ကချည်း မကြည့်ဘဲ
ပန်းဘက်ကလည်း ကြည့်ရပါမည်။ ကြည့်ကြပါရန်
မေတ္တာရပ်ခံလိုသည်။

သို့ဖြစ်ပါ၍ ကျွန်တော်ရေးသော "ဗိုလ်ချုပ်မှူးကြီး သန်းရွှေ"
အကြောင်းအား ဖတ်ရှုကြည့်ကြပြီး စာဖတ်ပရိသတ်ကြီးမှ ခေါင်းလား၊
ပန်းလား နှစ်သက်သလို ဆုံးဖြတ်ကြရန်ဖြစ်ကြောင်းသာမက
ကျွန်တော်နှင့် လွတ်လပ်စွာ သဘောထားကွဲလွဲခွင့်ရှိကြောင်းကိုပါ
အလေးအနက် ဖော်ပြအပ်ပါသည် ခင်ဗျား။

ရွှင်လန်းချမ်းမြေ့ကြပါစေ

သောင်းဝေဦး

၁၂-၁၁-၂၀၁၅

ကျွန်တော်သိသော ဗိုလ်ချုပ်မှူးကြီးသန်းရွှေ

နိဒါန်း

ယခုစာအုပ်တွင် ဗိုလ်ချုပ်မှူးကြီးသန်းရွှေအကြောင်းကို အတော်ပြည့်စုံအောင် ကြိုးစားရေးသားရန် စိတ်ကူးရှိပါသည်။

အခြားစာရေးဆရာများ ရေးသော စာအုပ်များကား တောင်ကိုအဝေးက လှမ်းကြည့်ပြီး ရေးသောသဘောဖြစ်နေသည်။ တောင်ကိုအဝေးကကြည့်ရင် ပြာနေသည်။ တဖြည်းဖြည်း အနားရောက်လာမှ တောင်မှာ တဖြည်းဖြည်း စိမ်းလာ၏။ တောင်ပေါ်မှာ ပေါက်နေသည့် သစ်ပင်များကို မြင်ရ၏။ တောင်ပေါ်ရောက်သွားလျှင်မူကား ဘာသစ်ပင်တွေလည်းဆိုတာ ရှင်းရှင်းလင်းလင်း သိသွား၏။

အထက်ပါအတိုင်းပါပင်။

နိုင်ငံခြားသား Benedict Rogers က ဗိုလ်ချုပ်မှူးကြီးသန်းရွှေအကြောင်းကို ပြည်ပသို့ရောက် နေသည့် Anti government များ၊ သံတမန်များ ခဏတစ်ဖြုတ်တွေ့ဖူးသူများကို မေးမြန်းခြင်း၊ အနိုင်နိုင်ငံက ထုတ်ဝေထားသည့် စာရွက်စာတမ်းများကို ဖတ်ရှုခြင်းများဖြင့်သာ ရေးခဲ့သည်။ ဘာမှ ဂဃနဏ သိသည်မဟုတ်။ အဓိကမှာ ထောက်လှမ်းရေးမှ အမေရိကန်တွင် နိုင်ငံရေးခိုလှုံခွင့် တောင်းပြီးနေသည့် အောင်လင်းထွတ်လို လူမျိုးများကို

တွေ့ဆုံမေးမြန်းရေးသားခြင်းဖြစ်၏။

ကျန်စာရေးဆရာများမှာလည်း ဗိုလ်ချုပ်မှူးကြီးသန်းရွှေကို လူကိုယ်တိုင် ဟုတ်တိပတ်တိ မတွေ့ဖူးဘဲ ရေးသားခဲ့ကြသည်။ သူပြောလူပြောနှင့် ရေးခဲ့ကြသည်။ ယုတ္တိမရှိတာတွေ၊ သဘာဝ မကျတာတွေကို ရေးခဲ့ကြသည်။

ဥပမာတစ်ခုပြောပါမည်။

သန်းဝင်းလှိုင်စာအုပ်ထဲ၌ ဗိုလ်မှူးကြီးအောင်သောင်းသည် ဦးသန်းရွှေအိမ်သွားသည့်အခါ ကြမ်းပေါ်တွင်ထိုင်ကြောင်း၊ အဖေကြီးအမေကြီး၊ မယ်တော်ကြီးဟု ဦးသန်းရွှေ လင်မယားကိုခေါ်ပြီး ခေါင်းနှင့်နဖူး ဦးတိုက်ကြောင်း စသည်တို့ ပါပါသည်။ ဒါတွေ တကယ်ဟုတ်ပါသလား။ စာရေးတဲ့သူ မြင်လို့လား။ ကြားဖူးနားဝနဲ့ ရေးတာလား မေးစရာဖြစ်သည်။ ကိုအောင်သောင်းနှင့်ကျွန်တော် ၂ နှစ် တစ်တပ်ထဲနေခဲ့ဖူးပါသည်။ သူဒီလိုလုပ်လိမ့်မည် မထင်ပါ။

ကျွန်တော်တို့ ဗမာလူမျိုးများသည် အသက်ကြီးသွားသည့် အဘိုးကြီးအဘွားကြီးများကို ဘိုးတော်ကြီး၊ မယ်တော်ကြီးဟု ခေါ်တတ်ကြ၏။

ကျွန်တော့်အိမ်တွင် မိသားစုများ ဝန်ထမ်းများက ကွယ်ရာ၌ ကျွန်တော့်အား ဘိုးတော်ကြီးဟုခေါ်၍ ကျွန်တော့်ဇနီးအား မယ်တော်ကြီးဟုလည်းကောင်း၊ ဘွားတော်ဟုလည်းကောင်း ခေါ်ကြပါသည်။ ဒါက ကျွန်တော်တို့ဗမာတွေ ဓလေ့စရိုက်ဖြစ်ပါသည်။

ကျွန်တော် ကျိုင်းတုံတွင် တာဝန်ထမ်းဆောင်စဉ်က ကျိုင်းတုံဗျူဟာမှူး ဗိုလ်မှူးကြီးသိန်းဟန်၏ ဇနီးဒေါ်ခင်သော်တာအား သူ့သမတ် ဗိုလ်ကြီးခင်မောင်စိက 'မယ်တော်ကြီး'ဟု တရားဝင်

လူရှေ့သူရှေ့မှာခေါ်၏။

ကျွန်တော်ကတော့

ကျောင်းနေဖက်သူငယ်ချင်းဖြစ်ခဲ့ဖူး၍

မသော်တာဟုခေါ်သည်။

ဘယ်လိုပဲခေါ်ခေါ် ပြဿနာမရှိခဲ့ပါ။

ယခုလည်း ဒီအတိုင်းပဲဖြစ်ပါလိမ့်မည်။

ကျွန်တော် YCDC မှာ တာဝန်ထမ်းဆောင်ရတော့
ဗိုလ်ချုပ်မှူးကြီးအား 'အဘကြီး'ဟုခေါ်၍ ဒေါ်ကြိုင်ကြိုင်အား
'အမေကြိုင်'ဟု ခေါ်ခဲ့သည်။

ဒါ တကယ့်အဖြစ်မှန်တွေ။

အဖြစ်မှန်တွေ မသိဘဲ နားသံကြားနှင့် ရေးထားသည့်စာအုပ်များကို
ဖတ်မိသူများက သူတို့ ရေးထားတာတွေ အဟုတ်မှတ်ကြ၏။

မနေ့တစ်နေ့က ဗိုလ်ချုပ်မှူးကြီးသန်းရွှေ၊ ဇနီး ဒေါ်ကြိုင်ကြိုင်က
ကျောက်စိမ်းကုမ္ပဏီထောင်ပြီး စီးပွားရေးလုပ်နေကြောင်း
နိုင်ငံခြားသတင်းတွေမှီငြမ်းပြီး ဂျာနယ်တစ်ခုက ရေးသားထားသည်။
တကယ်ဟုတ်ရဲ့လား။ သက်သေအထောက်အထားတွေ
ပြနိုင်ပါသလား။ ဒေါ်ကြိုင်ကြိုင်ကား ဘာစီးပွားရေးမှာ
လုပ်သူမဟုတ်ပါ။ မလုပ်တတ်ပါ။ လုပ်ခြင်းလုပ်ရင်တောင်
နာမည်ခံသာဖြစ်မည်ထင်ပါသည်။ ထားပါတော့ခင်ဗျာ။ ဒါတွေ
နောက်ပိုင်းလည်းကျွန်တော် ကြုံရင် ကြုံသလို ရေးသွားပါမည်။

တင်ညွန့်၏ "ဦးသန်းရွှေ၏ယတြာများ"စာအုပ်ကိုလည်း ကျွန်တော်
ဖတ်ပြီးပြီ။ အတော် ရယ်ရာကောင်းသော မယုံကြည်နိုင်စရာတွေ
ပါသည်။ ဒါတွေကိုရော ကိုတင်ညွန့် ဘယ်လိုသိတာလဲ။
သွားကြည့်တာလား။ အဲဒီတုန်းက သူရောပါသလား။ စိတ်ကူးနှင့်
ထင်ရာမြင်ရာရေးလိုက်ခြင်း ဖြစ်မည်ထင်ပါသည်။ ယုံချင်သူတွေက

အတော်ယုံကြ၏။

ရွေးကောက်ပွဲမတိုင်မီက ကျွန်တော် စာပေကိစ္စနှင့် ပုသိမ်နှင့် ဟင်္သာတသို့ ရောက်သည်။ ဟင်္သာတ ရွှေမောင်းစာပေမှ ဒေါ်အုန်းသန်းက ဗိုလ်မှူးကြီးကို တစ်ခုမေးချင်တယ်ဟု ဆိုလာ၏။ အောက်ပါအတိုင်းမေး၏။

"ဦးသန်းရွှေကြီးက ကျောက်စိမ်းကုမ္ပဏီတွေ ထောင်ပြီးတော့ သိပ်ချမ်းသာနေပြီဆို . . . ဟုတ်လား"

"ဗျာ"

သူ့မေးခွန်းကို ကျွန်တော် တော်တော်အံ့အားသင့်သွားသည်။

"ဒေါ်အုန်းသန်းရယ် . . .ခင်ဗျား ဘယ်ကကြားတာလဲ။ ဂျာနယ်တွေ ဖတ်ပြီးပြောနေတာလား။ ဂျာနယ်တွေထဲပါတာတွေက အကုန်ယုံရတာမှ မဟုတ်ဘဲ။ သူတို့ရေးချင်တာရေးနေတာ။ ဦးသန်းရွှေက ပင်စင်တစ်လ သိန်းလေးငါးဆယ်ရနေတယ်ဗျာ။ အိမ်တွေရှိတယ်၊ ကားတွေရှိတယ်၊ အနီးကပ်ပြုစုမယ့် တပည့်တပန်းတွေရပါတယ်။ ဘာလိုသေးလဲ။ ပြီးတော့ အဘိဓမ္မာသင်နေတယ်။ တရားထိုင်နေတယ်။ ကျွန်တော်က နေပြည်တော်ကို ခဏခဏရောက်ပြီး သူတပည့် ဗိုလ်ချုပ်လှအောင်သိန်း၊ သူတူ ဗိုလ်မှူးကြီးမျိုးမြင့် တို့နဲ့လည်း ခဏခဏတွေ့တယ်။ သူတို့က ကနေ့အချိန်ထိ ဦးသန်းရွှေအိမ်ကို ဝင်ထွက် သွားလာနေ ကြတာ။ ကျွန်တော်နဲ့ ကြုံတိုင်းဆုံတိုင်း သူ့အကြောင်းကို ပြောဖြစ်တယ်။ အသက် ၈၀ ကျော် ဒီအဘိုးကြီးက ဘယ်လိုလုပ်ပြီး ဒီစီးပွားရေးတွေလုပ်မှာလဲ။ သူ့အတွက် မလိုတော့ပါဘူး။ ပြည့်စုံနေပါပြီ။ သူက လောဘသက္ကာယလည်း

နည်းပါတယ်။ ကျွန်တော် သူ့ကို ထမင်း အနပ်ပေါင်းများစွာ
ကျွေးခဲ့ဖူးတယ်။ ဘာဟင်းနဲ့ကျွေးကျွေးစားတယ်။ ချေးမများဘူး။
အဝတ်အစား လည်းတော်ရုံသင့်ရုံဝတ်တယ်။ အမွှေးအကြိုင်တွေ
ဘာတွေလည်း သုံးတာမရှိဘူး။ ဆေးလိပ်မသောက်ဘူး၊
အရက်မသောက်ဘူး။ အဲဒီလိုလူက အိုကြီးအိုမနဲ့
ဘယ်ကစီးပွားရေးလုပ်ရမှာလဲ ဗျာ"

"ဪ"

"အဲ . . . သူ့သားသမီးတွေကတော့ ရှိချင်ရှိမှာပေါ့။ သူတို့ထဲမှာ
ကိုထွန်းနိုင်တစ်ယောက်ပဲ စီးပွားရေးလုပ်တာပါ။
ကျန်တာတွေကဝန်ထမ်းတွေပဲ။ သူတို့တစ်တွေကိုတော့ ခရီးနီတွေ၊
လုပ်ငန်းရှင်တွေက အထိုက်အလျောက် ပံ့ပိုးထားတာတွေတော့
ရှိချင်ရှိမှာပေါ့ ခင်ဗျာ။ ဒေါ်အုန်းသန်းရေ . . . ကောလာဟလတွေ
သိပ်မယုံနဲ့လေ"

"မသိပါဘူး ဗိုလ်မှူးကြီးရယ်။ ကျွန်မက ကြားတာကိုမေးတာပါ"

"အေးလေဗျာ။ လူတွေက ဘာမှ ဂဃနဏမသိဘဲ ရိပ်ဖမ်းသံဖမ်းနဲ့
ပြောနေကြတာ။ သဘာဝကျကျ ဓမ္မဓိဋ္ဌာန်ကျကျ မစဉ်းစားဘူးဗျာ။
ကြားတာနဲ့ ယုံလိုက်တော့တာပဲ။ ကဲ . . . ထားပါ ဗျာ
ဘာမေးချင်သေးလဲ"

"မမေးတော့ပါဘူး"

လူတွေက ခက်သည်။ နက်နက်နဲနဲ မစဉ်းစားဘဲ ကြားတာနဲ့
ယုံလိုက်၏။ တကယ်တော့ စစ်ဗိုလ်စစ်သားများ ဒီနိုင်ငံကို
အုပ်ချုပ်လာတာ အနှစ် ၅၀ ကျော်ပြီ။ ယူနီဖောင်းနဲ့
ဘောင်းဘီစိမ်းများကို ကြည့်မရတော့။ ဘောင်းဘီဝတ်တွေကလည်း

သိပ်ချစ်ချင်စရာမကောင်း။ နယ်လှည့်ပါးရိုက်မယ့်လူနဲ့
ထမင်းတစ်နပ်စားခိုင်းတဲ့သူနဲ့၊ ဗိုက်လှန်ပြတဲ့သူနဲ့။ လူထုနဲ့
ဆက်ဆံသည့်အခါ ဆက်ဆံရေးက ကျဲလှသည်။ ကျွန်တော်တို့
ပြည်သူလူထုအများစုမှာ အလွန်ရိုးသားကြ၏။ စာမတတ်သူ
တွေများသည်။ ဆင်းရဲကြရှာသည်။ Very Ignorant ရိုးရိုးသားသား
ပြောကြသည်။ ဒါကို အကောက်အယူမှားပြီး ဘောင်းဘီဝတ်ဝန်ကြီး၊
ဝန်ကလေးတွေက သူတို့ကို နားလည်မပေးဘဲ
မချေမငြိန်ပြောခဲ့ကြသည်။ ဒါသည်ပင်လျှင် USDP ခေါ်
ကြံ့ခိုင်ရေးပါတီကြီး၏ ကျဆုံးခန်းဖြစ်ခဲ့ရလေတော့သည်။

ဗိုလ်ချုပ်မှူးကြီးသန်းရွှေကား ဒေါသထွက်ခဲ့သည်။ Delay action
သမားဖြစ်သည်။ Response မမြန်။ စကားကို
အေးအေးဆေးဆေးပြောသည်။ တစ်ဖက်သားပြောလာလျှင်
အချိန်ပေးနားထောင်သည်။ နိုင်ငံတော်အဆင့် အရာရှိကြီးများ
မပြောပါနှင့်။ ကျွန်တော့်လို ပါမ္မားတစ်ယောက် ပြောတာကိုပင်
သူနားထောင်သည်။ မသိရင် မသိဘူးပြောသည်။ သိချင်တာရှိမေးသည်။
သူတပည့်တွေနဲ့များကွာပါ။

ဤနေရာတွင် ကြုံကြိုက်၍ တစ်ခုပြောချင်ပါသေးသည်။ ၂၀၁၀
ပြည့်နှစ်မှာ တပ်မတော်မှ လွှတ်တော်ကိုယ်စားလှယ် ၂၅
ရာခိုင်နှုန်းရွေးတော့ သူကိုယ်တိုင် စိစစ်ရွေးချယ်သည်။ ဗိုလ်ကြီးနှင့်
ဗိုလ်မှူးအဆင့် အရာရှိငယ်များကို ဦးစားပေးရွေးချယ်လိုက်သည်။
ထိုအခါ သူ့ဘေးတွင်ဝန်းရံနေသည့် ဗိုလ်ချုပ်ကြီးများက
အောက်ပါအတိုင်းမေးလာကြ၏။

"ဗိုလ်ချုပ်မှူးကြီးခင်ဗျား . . . အရာရှိကြီးတွေကို

မရွေးတော့ဘူးလားခင်ဗျာ။ ဘာဖြစ်လို့ မရွေးတာလဲခင်ဗျာ။"

"ဟ . . . အငယ်ကောင်လေးတွေက ဖြူစင်တယ်ကွ။ ရိုးသားတယ်။ ဘာအပြစ်မှ သိပ်ပြောစရာမရှိဘူး။ မင်းတို့ကောင်တွေကျတော့ ပြောမယ်ဆို ပြောစရာတွေအများကြီး။ မင်းတို့ ကိုယ့်အကြောင်းကိုယ်သိတယ်။ မင်းတို့ ကိုယ့်ဟာကိုယ် ပြန်ကြည့်ကြ။ ဘယ်လောက်များ အပြစ်ကင်းလို့လဲ။ အေး . . .အဲဒါကြောင့် မင်းတို့ကို မရွေးတာကွသိပြီလား။"

သူတပည့် ဝန်ကြီး၊ ဝန်ကလေးများ၊ ဗိုလ်ချုပ်များမှာ ပြောစရာများလှချေ၏။ မကြာခဏ တာဝန်မှ အနားပေးခဲ့ရသည်။ အထူးသဖြင့် ဝန်ကြီးအဆင့်နှင့် တိုင်းမှူးအဆင့်များမှာ ဖြစ်၏။ မသင့်လျော်၍ နာမည်တပ်ပြီး မဖော်ပြတော့ပါခင်ဗျာ။ ဖော်ပြမယ်ဆိုရင် ဖော်ပြနိုင်ပါသည်။

ထားပါတော့။

ဗိုလ်ချုပ်မှူးကြီးသန်းရွှေကား ဤလိုလူမျိုးပါ။ ကဲ . . . နိဒါန်းလည်း အတော်ရှည်သွားပါပြီ။ ဒီလောက်နဲ့ တော်လောက်ပါပြီ။ နောက်စာမျက်နှာမှစ၍ ဗိုလ်ချုပ်မှူးကြီးသန်းရွှေ၏ ငယ်စဉ်ဘဝ စစ်သားဘဝအကြောင်းများကို စတင်ဖော်ပြပါမည်ခင်ဗျား။

*

အခန်း (၁)
ဗိုလ်ချုပ်မှူးကြီးသန်းရွှေ ဖြတ်သန်းလာသည့်
ငယ်ဘဝများအကြောင်း

မွေးရာဇာတိနှင့် ငယ်စဉ်ဘဝ

ဗိုလ်ချုပ်မှူးကြီးသန်းရွှေ၏ မွေးဖွားရာဇာတိမှာ မြန်မာနိုင်ငံ၏ လယ်တွင်းကိုးခရိုင် ကျောက်ဆည်ဒေသဖြစ်သည်။

ကျောက်ဆည်သည် မန္တလေးတိုင်းအတွင်းတွင် တည်ရှိပြီး မန္တလေးနှင့် ၆၆ မိုင်ကွာဝေး၏။ မန္တလေး၏ တောင်ဘက်တွင်တည်ရှိ၏။ ခရိုင်မြို့ကြီးဖြစ်ပြီး ဘုရားတန်ဆောင်း ကျောင်းကန်များနှင့် စည်ကားသိုက်မြိုက်၍ သာယာနာပျော်ဖွယ်ရာကောင်း၏။ အပူပိုင်းဒေသ သစ်ပင်များဖြစ်သော တမာ၊ ထနောင်း၊ ကုက္ကို၊ မန်ကျည်း စသော အပင်များနှင့် စိမ်းစိုနေသောဒေသ ဖြစ်သည်။ မြေပြန့်လွင်ပြင်ဒေသဖြစ်ပြီး သွားရလာရ လွယ်ကူသည်။ အရှေ့ဘက်တွင် ရှမ်းရိုးမ တောင်တန်းကြီးများရှိ ၍ ရှုခင်းရှုကွက်ကောင်းသည်။ တချို့သော သမိုင်းဆရာများ အဆိုအရ မြန်မာလူမျိုးများသည် ကျောက်ဆည်အရှေ့ဘက် နတ်ထိပ်တောင်ကြားမှ ကျောက်ဆည်လွင်ပြင်ကို ဆင်းလာကြသည်ဟုဆို၏။ ထို့ကြောင့် ...

"မြန်မာအစ ကျောက်ဆည်က"ဟု ဆိုခဲ့လေသည်။

ဗိုလ်ချုပ်မှူးကြီးသန်းရွှေအား ၁၉၃၃ ခုနှစ် ဖေဖော်ဝါရီလ ၃ ရက်
သောကြာနေ့ မနက် ၅ နာရီတွင် ကျောက်ဆည်မြို့နယ်၊ အင်းရွာ၌ အဖ
ဦးလေးမြင့်၊ အမိ ဒေါ်စိန်းရင်တို့မှ ဖွားမြင်ခဲ့၏။

ငယ်စဉ်က ကျောက်ဆည်မြို့၌ စာပေများ စတင်သင်ကြားခဲ့ပြီး
၁၉၅၁ ခုနှစ်၌ အင်္ဂလိပ် မြန်မာ ၁၀ တန်းအောင်မြင်သည်။

ဆယ်တန်းအောင်မြင်ပြီး တက္ကသိုလ်ဆက်မတက်ဘဲ မိတ္ထီလာမြို့၌
စာတိုက်စာရေး ခေတ္တဝင်လုပ်ခဲ့၏။

စာတိုက်စာရေး တစ်နှစ်ခန့်ဝင်လုပ်ပြီး
ဗိုလ်သင်တန်းဝင်ရောက်ဖြေဆိုရာ အောင်မြင်၍ ဗိုလ်လောင်းသင်တန်း
အမှတ်စဉ် (၉)သို့ တက်ရောက်ခဲ့ရပြီး ကျောင်းဆင်းသောအခါ အမှတ်
(၁) ခြေလျင်တပ်ရင်းခေါ် ခလရ (၁)၌
တာဝန်စတင်ထမ်းဆောင်ရသည်။

ဗိုလ်ချုပ်မှူးကြီးသန်းရွှေအကြောင်း ရေးနိုင်အောင် ကျွန်တော်
စာတွေအတော်ဖတ်ခဲ့ရ၏။ သူနှင့် လက်ပွန်းတတီးနေခဲ့သည့်
သူ့အနီးကပ်အရာရှိများနှင့် တွေ့ဆုံသည့်အခါများတွင်
သူ့အကြောင်းများကို မေး၏။

ထိုသူများမှာ -

ဗိုလ်ချုပ်ကျော်ဝင်း (အငြိမ်းစား၊
တပ်မတော်ထောက်လှမ်းရေးဒုချုပ်)

ဗိုလ်ချုပ်လှအောင်သိန်း (သူ့ PSO အငြိမ်းစား)

ဗိုလ်မှူးကြီးမျိုးမြင့် (သူ့တူ)

ဗိုလ်မှူးကြီးမင်းဆွေ (တပ်မ ၈၈ တုန်းက သူ့ဂျီသရီး)

ဗိုလ်ချုပ်ဝင်းလှိုင် (အငြိမ်းစား ကကဝယ်ညွှန်မှူး)

ဗိုလ်ချုပ်ကက်စိန် (အငြိမ်းစား ဝန်ကြီး)

ဗိုလ်မှူးကြီးဝင်းစိန် (အငြိမ်းစား ဝန်ကြီး)

ဗိုလ်မှူးကြီးကိုလေး (အငြိမ်းစား ဝန်ကြီး)

ထိုသို့ မေးမြန်းခဲ့ပြီး သူ့ Characteristic များကို မှတ်သားခဲ့၏။
သူ့ဗျူဟာမှူးများဖြစ်ခဲ့သည့် ဗိုလ်မှူးချုပ်သိန်းဟန်၊
ဗိုလ်မှူးကြီးအောင်မြင့်၊ ဗိုလ်မှူးကြီးရွှေကြူး၊ ဗိုလ်မှူးကြီးအောင်ဖုန်း
စသူတို့ထံမှလည်း သူ့အကြောင်းများ တစ်စွန်းတစ်စ ကြားသိခဲ့ရ၏။

သူ့ဒုတပ်မမှူးဖြစ်ခဲ့သည့် ဒုတိယဗိုလ်ချုပ်ကြီး
ထွန်းကြည်ထံမှလည်း သူ့အကြောင်း သိခဲ့ရသည်။

၁၉၉၆ ခုနှစ်က ကျွန်တော် Y.C.D.C ရောက်တော့ တစ်ရက်
ဗိုလ်ချုပ်ကြီးထွန်းကြည်အိမ် သွားရောက်ဂါရဝပြုသည်။

ဧည့်ခန်း၌ ဗိုလ်ချုပ်ကြီးထွန်းကြည်နှင့်အတူ အသားညိုညို
လူရွယ်တစ်ယောက် စကားပြောနေကြ၏။

"ဟေ့ . . .ဗိုလ်သောင်းဝေ မင်းသူ့ကိုသိလား"

"မသိပါဘူးခင်ဗျ"

"ဗိုလ်ချုပ်မှူးကြီးရဲ့သား ထွန်းနိုင်လေကွာ"

"ဪ . . . ဟုတ်ကဲ့ပါခင်ဗျ"

"ဖိုးထွန်းနိုင် . . .ဒါ ဗိုလ်မှူးကြီးသောင်းဝေကွာ။ Y.C.D.C က
ကိုယ့်တပ်မ (၈၈) တပ်မမှူးတုန်းက ကိုယ့်ဂျီတူးပေါ့ကွာ"

"တွေ့ရတာ ဝမ်းသာပါတယ် ဗိုလ်မှူးကြီး ကျွန်တော်က

ရေခဲမုန့်လုပ်နေပါတယ်ခင်ဗျာ။

လိုတာလေးတွေသွင်းဖို့

အဘဗိုလ်ချုပ်ကြီးကို လာတင်ပြနေတာပါ။"

"ဘယ်ကသွင်းမှာလဲ"

"စင်ကာပူက ပါခင်ဗျ"

ကိုထွန်းနိုင်ကား ဗိုလ်ချုပ်မှူးကြီးသန်းရွှေ၏ သားလတ်ဖြစ်၏။
နိုင်ငံတော် အကြီးအကဲသား ဖြစ်သော်လည်း
အတော်ယဉ်ကျေးသိမ်မွေ့၍ မွန်ရည်ပေသည်။

ကိုထွန်းနိုင်ကို နောင်တွင်အလှူအတန်းများ အခမ်းအနားများ၌
မကြာခဏတွေ့ရပါသည်။ ရိုးရိုးသားသား အေးအေးချမ်းချမ်းပါပဲ။
လူကြီးသားဖြစ်ပြီး ပလွားဝင့်ကြွားမှုများ မတွေ့ခဲ့ရပါ။

ဗိုလ်ချုပ်မှူးကြီးက သူ့သားသမီးများကို ထိုစဉ်က
အတော်ထိန်းသိမ်းထားနိုင်သည်ဟု သုံးသပ်ရပါသည်။

ဗိုလ်ချုပ်မှူးကြီးနှင့် ပတ်သက်ပြီး တရားဝင် ထုတ်ပြန်ထားသည့်
စာရွက်စာတမ်းများအရ အောက်ပါအတိုင်း တွေ့ရှိမှတ်သားရပါသည်။

လမ်းစဉ်ပါတီအစိုးရမှ ထုတ်ဝေခဲ့သည့် ဗဟိုကော်မတီဝင်များ၏
ကိုယ်ရေးအတ္ထုပ္ပတ္တိအကျဉ်းတွင် အောက်ပါအတိုင်းဖော်ပြထား၏။

အမည် -ဗိုလ်မှူးချုပ်သန်းရွှေ

ပါတီဝင်အမှတ်နှင့်သက်တမ်း -၁၀၀၁၄၈၉၄၊ ၂၂ နှစ် ၆ လ

လူမျိုး -ဗမာ

ပညာအရည်အချင်း -အင်္ဂလိပ် မြန်မာ ၁၀ တန်းအောင်

မွေးနေ့သက္ကရာဇ် -၁၉၃၃ ခုနှစ်၊ ဖေဖော်ဝါရီလ ၃ ရက်

အဆင့် -ဗဟိုကော်မတီဝင်

လက်ရှိပါတီတာဝန်နှင့်အလုပ်အကိုင် -ဥက္ကဋ္ဌ
ဧရာဝတီတိုင်းဒေသပါတီ
ကော်မတီ၊ တိုင်းမှူး၊ အနောက်တောင်တိုင်း စစ်ဌာနချုပ်

၁၉၃၈ ခုနှစ်မှ ၁၉၄၂ ခုနှစ်ထိ ကျောက်ဆည်မြို့၊
အစိုးရမူလတန်းကျောင်း တွင် တတိယတန်းထိ ပညာသင်ကြားခဲ့သည်။

၁၉၄၂ ခုနှစ်မှ ၁၉၄၈ ခုနှစ်ထိ ကျောက်ဆည်မြို့၊
အစိုးရအထက်တန်းကျောင်းတွင် ပညာသင်ကြားခဲ့သည်။

၁၉၄၈ ခုနှစ်မှ ၁၉၆၂ ခုနှစ်အထိ။ ၁၉၅၁ ခုနှစ်တွင်
ကျောက်ဆည်မြို့ အစိုးရအထက်တန်းကျောင်းမှ အင်္ဂလိပ် မြန်မာ
၁၀တန်းအောင်မြင်ခဲ့သည်။ ၁၉၅၂-၅၃ ခုနှစ်များတွင် မိတ္ထီလာစာတိုက်၌
စာတိုက်စာရေးအဖြစ် အမှုထမ်းခဲ့သည်။ ၁၉၅၃ခုနှစ်တွင်
ဗိုလ်လောင်းသင်တန်း အပတ်စဉ် (၉) တက်ရောက်ခဲ့ပြီး၊ အမှတ်
(၁)ခြေလျင်တပ်ရင်းတွင် ဒုတိယဗိုလ်အဖြစ်
စတင်တာဝန်ထမ်းဆောင်ခဲ့သည်။ ၁၉၅၈ ခုနှစ်တွင် တပ်ခွဲမှူး
တာဝန်ထမ်းဆောင်နေရာမှာ အမှတ်(၁)နယ်လှည့်
စိတ်ဓာတ်စစ်ဆင်ရေးတပ်သို့ ပြောင်းရွှေ့ တာဝန်ထမ်းဆောင်ခဲ့ပြီး
၁၉၆၂ ခုနှစ်တွင် ဗဟိုနိုင်ငံရေး တက္ကသိုလ်နည်းပြ၊ ဌာနမှူးအဖြစ်
ပြောင်းရွှေ့တာဝန်ထမ်းဆောင်ခဲ့သည်။

၁၉၆၂ ခုနှစ်မှ ယခုအထိ။ ၁၉၆၆ ခုနှစ်တွင် အမှတ် (၁၀၁)
ခြေမြန်တပ်ရင်း၌ ဌာနချုပ် တပ်ခွဲမှူး အဖြစ်လည်းကောင်း၊ ၁၉၆၈
ခုနှစ်တွင် ကာကွယ်ရေး ဦးစီးချုပ်ရုံး (ကြည်း) စစ်ဦးစီးဌာနတွင်

စစ်ဦးစီးမှူး (ဒုတိယတန်း) အဖြစ် လည်းကောင်း၊ ၁၉၇၀ ပြည့်နှစ်တွင် အမှတ် (၁) ခြေလျင်တပ်ရင်း တပ်ရင်းမှူးအဖြစ် လည်းကောင်း၊ ၁၉၇၅ ခုနှစ်တွင် ကာကွယ်ရေး ဦးစီးချုပ်ရုံး (ကြည်း) စစ်ဆင်ရေးဌာနမှ စစ်ဦးစီးမှူး (ပထမတန်း)အဖြစ်လည်းကောင်း၊ ၁၉၇၇ ခုနှစ်တွင် အမှတ်(၈၈) ခြေမြန်တပ်မဌာနချုပ်၌ ဒုတိယတပ်မမှူး၊ ၁၉၈၀ ပြည့်နှစ် မတ်လတွင် ယင်းတပ်မ၌ပင် တပ်မမှူး အဖြစ် လည်းကောင်း တာဝန်ထမ်းဆောင်ခဲ့သည်။ ၈.၈.၈၃ နေ့တွင် အနောက်တောင်တိုင်း စစ်ဌာနချုပ်၌ တိုင်းမှူးတာဝန် တိုးမြှင့်ထမ်းဆောင်ခဲ့သည်။ ၉.၈.၈၃ ရက်နေ့မှစ၍ ဧရာဝတီတိုင်း ဒေသပါတီကော်မတီဥက္ကဋ္ဌ တာဝန်ထမ်းဆောင် လျက်ရှိသည်။

ဆက်လက်၍ မြင်းနေရေးသားသည့် တပ်မတော်ခေါင်းဆောင်များသမိုင်းအကျဉ်း၌ ဗိုလ်ချုပ်မှူးကြီးသန်းရွှေအကြောင်းကို အောက်ပါအတိုင်းရေးသားထားသည်ကို တွေ့ရှိရပါသည်။

ယနေ့ နိုင်ငံတော် ငြိမ်ဝပ်ပိပြားမှု တည်ဆောက်ရေးအဖွဲ့ဒုတိယဥက္ကဋ္ဌ ဒုတိယတပ်မတော် ကာကွယ်ရေးဦးစီးချုပ်နှင့် ကာကွယ်ရေးဦးစီးချုပ် တာဝန်များကို ထမ်းဆောင်လျက်ရှိသည့် ဗိုလ်ချုပ်ကြီးသန်းရွှေသည် ၁၉၃၃ ခုနှစ်တွင် ကျောက်ဆည်မြို့၌ ဖွားမြင်ခဲ့ပြီး ၁၉၅၁ ခုနှစ်တွင် ကျောက်ဆည်မြို့ရှိ အစိုးရအထက်တန်းကျောင်းမှ အင်္ဂလိပ်-မြန်မာ ၁၀ တန်း အောင်မြင်ခဲ့သူဖြစ်ပါသည်။ ၁၉၅၂ ခုနှစ်တွင် မိတ္ထီလာမြို့စာတိုက်၌ စာတိုက်စာရေးအဖြစ် လုပ်ကိုင်ခဲ့ရာမှ ၁၉၅၂ ခုနှစ်တွင် ဗိုလ်လောင်းသင်တန်းအမှတ်စဉ် (၉)သို့ တက်ရောက်ခဲ့ပါသည်။ သင်တန်းမှ ဆင်းလာပြီးနောက် ၁၁.၇.၅၃ ရက်နေ့မှစ၍ အမှတ် (၁)

ခြေလျင်တပ်ရင်း၌ ဒုတိယဗိုလ်အဆင့်ဖြင့်
တပ်စုမှူးတာဝန်များကိုထမ်းဆောင်ခဲ့ပါသည်။ ထိုမှ ၁၁.၇.၅၅
ရက်နေ့တွင် စစ်ဘက် မူလဗိုလ်အဆင့်သို့လည်းကောင်း၊ ၂၁.၂.၅၇
ရက်နေ့တွင် ခေတ္တဗိုလ်ကြီးအဆင့်သို့ လည်းကောင်း
တိုးမြှင့်ခန့်အပ်ခြင်း ခံခဲ့ရပါသည်။ ယင်းတပ်ရင်း၌ပင် တပ်စုမှူး၊
တပ်ခွဲမှူးတာဝန်များကို ထမ်းဆောင်ခဲ့ပြီး ကရင်ပြည်နယ်၊
ရှမ်းပြည်နယ်တောင်ပိုင်းသံလွင် အရှေ့ခြမ်းဒေသများတွင်
ပြုလုပ်ခဲ့သော စစ်ဆင်ရေးများ၌ပါဝင်ခဲ့ပါသည်။

၂၆.၂.၅၈ ရက်နေ့တွင် ကာကွယ်ရေးဝန်ကြီးဌာန၊ ပညာရေးနှင့်
စိတ်ဓာတ်ရေးရာ ညွှန်ကြားရေးမှူးရုံးသို့ တွဲဖက်ထားခဲ့ပြီး ၉.၅.၅၈
ရက်နေ့ မြောက်ပိုင်းတိုင်းစစ်ဌာနချုပ်သို့ တွဲဖက်ထားခဲ့ပါသည်။ ထိုမှ
၉.၁၂.၆၀ ရက်နေ့တွင် မြောက်ပိုင်းတိုင်းစစ်ဌာနချုပ် အမှတ် (၁)
နယ်လှည့်စိတ်ဓာတ် စစ်ဆင်ရေးတပ်ဖွဲ့သို့ တပ်ခွဲမှူးအဖြစ်
ခန့်အပ်ခြင်းခံခဲ့ရပါသည်။ ထိုမှတစ်ဖန် ၄.၁၂.၆၁ ရက် နေ့တွင်
တပ်မဟာ (၃)သို့ စိတ်ဓာတ် စစ်ဆင်ရေးအရာရှိအဖြစ်
ပြောင်းရွှေ့တာဝန်ထမ်းဆောင်ခဲ့ပါ သည်။ ၁၈.၁၂.၆၃ ရက်နေ့တွင်
ဗဟိုနိုင်ငံရေး တက္ကသိုလ်ကျောင်းသို့ ပြောင်းရွှေ့၍
နည်းပြဌာနမှူးတာဝန်များကို ထမ်းဆောင်ခဲ့ပါသည်။ ၁၅.၈.၆၇
ရက်နေ့တွင် အမှတ် (၁၀၁) ခြေမြန်တပ်ရင်းသို့
ယာယီဌာနချုပ်တပ်ခွဲမှူးအဖြစ် ပြောင်းရွှေ့ခန့်အပ်ခံခဲ့ရပါသည်။

၂၇.၁.၆၉ ရက်နေ့တွင် ခေတ္တဗိုလ်မှူးအဆင့်သို့
တိုးမြှင့်ခန့်အပ်ပေးခဲ့ပြီး ကရင်ပြည်နယ်၊ မြစ်ဝကျွန်းပေါ်ဒေသ၊
ပဲခူးရိုးမဒေသတို့တွင် အမှတ် (၇၇) ခြေမြန်တပ်မဌာနချုပ်မှ ဦးစီး၍
ပြုလုပ်ခဲ့သော စစ်ဆင်ရေးများ၌ ပါဝင်ခဲ့ပါသည်။ ၁၆.၁၂.၆၉

ရက်နေ့တွင် ကာကွယ်ရေးဦးစီးချုပ်ရုံး (ကြည်း) စစ်ဆင်ရေးဌာနစုသို့
စစ်ဦးစီးမှူး (ဒုတိယတန်း)အဖြစ်

ပြောင်းရွှေ့တာဝန်ထမ်းဆောင်ခဲ့ပါသည်။ ၂၃.၈.၇၁ ရက်နေ့တွင် အမှတ်

(၁) ခြေလျင်တပ်ရင်းသို့ ယာယီတပ်ရင်းမှူးအဖြစ်

တာဝန်ထမ်းဆောင်ခဲ့ပြီး ၇.၉.၇၂ ရက်နေ့တွင်

ဒုတိယဗိုလ်မှူးကြီးအဆင့်သို့ ခန့်အပ်ခြင်းခံခဲ့ရပါသည်။ ယင်းသို့ အမှတ်

(၁) ခြေလျင်တပ်ရင်း တပ်ရင်းမှူးအဖြစ်နှင့် ဗန်းမော်ဒေသ

ရှမ်းပြည်နယ်မြောက်ပိုင်း မိုးစီး၊ နားလယ်ဒေသနှင့်

ရှမ်းပြည်တောင်ပိုင်း သံလွင်အရှေ့ခြမ်း၊ ကျိုင်းတုံ၊ မိုင်းခတ်၊

မိုင်းယောင်းဒေသတွင် အမှတ် (၈၈) ခြေမြန်တပ်မဌာနချုပ်မှ

ဦးစီးပြုလုပ်ခဲ့သော စစ်ဆင်ရေးများ၌ ပါဝင်ခဲ့ပါသည်။ ၄.၈.၇၅

ရက်နေ့တွင် ကာကွယ်ရေးဦးစီးချုပ် (ကြည်း) စစ်ဆင်ရေးဌာနစုသို့

စစ်ဦးစီးမှူး (ပထမတန်း)အဖြစ်

ပြောင်းရွှေ့တာဝန်ပေးအပ်ခြင်းခံခဲ့ရပါသည်။ ၂၆.၃.၇၇ ရက်နေ့တွင်

အမှတ် (၈၈) ခြေမြန်တပ်မ ဌာနချုပ်သို့ ယာယီ ဒုတိယတပ်မမှူးအဖြစ်

ပြောင်းရွှေ့ ခန့်အပ်ခြင်းခံခဲ့ရပြီး ၂.၅.၇၈ ရက်နေ့ ဗိုလ်မှူးကြီးအဆင့်သို့

တိုးမြှင့်ခန့်အပ်ခြင်းခံခဲ့ရပါသည်။

၂၉.၃.၈၀ ရက်နေ့တွင် စတင်၍ ယင်းတပ်မဌာနချုပ်၌ပင်
တပ်မမှူးတာဝန်ကို ဆက်လက်ထမ်းဆောင်ခဲ့သည်။

အမှတ် (၈၈) ခြေမြန်တပ်မဌာနချုပ်မှ ဦးစီးပြုလုပ်ခဲ့သော

ရဲနိုင်အောင်၊ လေးမာန်အောင်၊ နေမင်းရောင်နှင့် မင်းရန်အောင်

စစ်ဆင်ရေးကြီးများတွင် ပါဝင်ခဲ့သည်။

၁၉၈၁ ခုနှစ်တွင် ကျင်းပပြုလုပ်ခဲ့သော စတုတ္ထအကြိမ်

ပါတီညီလာခံမှ

ပါတီဗဟိုကော်မတီဝင်အဖြစ်

ရွေးချယ်ခြင်းခံခဲ့ရပါသည်။

၂၂.၇.၈၃ ရက်နေ့တွင် အနောက်တောင်တိုင်း တိုင်းမှူးအဖြစ် ခန့်အပ်ခြင်းခံခဲ့ရသည်။

၅.၈.၈၃ ရက်နေ့တွင် ဧရာဝတီတိုင်း၊ ဒေသပါတီဥက္ကဋ္ဌ တာဝန်များကို ပူးတွဲထမ်းဆောင်ခဲ့ပါသည်။

၁၆.၈.၈၄ ရက်နေ့တွင် ဗိုလ်မှူးချုပ်အဆင့်သို့ တိုးမြှင့်ခန့်အပ်ခြင်းခံခဲ့ရသည်။

၄.၈.၈၅ ရက်နေ့တွင် ဒုချုပ် (ကြည်း)အဖြစ် တိုးမြှင့်ခန့်အပ်ခြင်းခံခဲ့ရပါသည်။

၄.၁၁.၈၆ ရက်နေ့တွင် ဗိုလ်ချုပ်အဆင့်သို့လည်းကောင်း၊

၄.၁၁.၈၇ ရက်နေ့တွင် ဒုတိယဗိုလ်ချုပ်ကြီးအဆင့်သို့လည်းကောင်း တိုးမြှင့်ခဲ့ပြီး၊

၂၇.၈.၈၈ ရက်နေ့တွင် ကာကွယ်ရေးဝန်ကြီးဌာန ဒုတိယဝန်ကြီးအဖြစ် ခန့်အပ်ခြင်းခံခဲ့ရပါသည်။

ထို့ပြင် ၂၆.၇.၈၈ တွင် ကျင်းပခဲ့သော လမ်းစဉ်ပါတီ ဗဟိုကော်မတီ ဒသမအကြိမ် အစည်းအဝေးမှ ဗဟိုအလုပ်အမှုဆောင်ကော်မတီအဖြစ် ရွေးချယ်ခြင်း ခံခဲ့ရပါသည်။

နိုင်ငံတော်ငြိမ်ဝပ်ပိပြားမှု တည်ဆောက်ရေးအဖွဲ့က နိုင်ငံတော်တာဝန်အရပ်ရပ်ကို လွှဲပြောင်းရယူရာတွင် ဗိုလ်ချုပ်ကြီးသန်းရွှေသည် နဝတ ဒုတိယဥက္ကဋ္ဌအဖြစ် တာဝန်ယူခဲ့ပါသည်။

၁၈.၃.၉၀ တွင် ဗိုလ်ချုပ်ကြီးအဆင့်သို့ တိုးမြှင့်ခန့်အပ်ခြင်းခံခဲ့ရပြီး ဒုတိယတပ်မတော် ကာကွယ်ရေးဦးစီးချုပ်နှင့် ကာကွယ်ရေးဦးစီးချုပ် (ကြည်း)အဖြစ် ပူးတွဲတာဝန် ထမ်းဆောင်လျက်ရှိပါသည်။

အထက်ဖော်ပြပါ အချက်များကား ဗိုလ်ချုပ်မှူးကြီးသန်းရွှေ၏ ကိုယ်ရေးရာဇဝင်နှင့် ပတ်သက်ပြီး တရားဝင်ထုတ်ပြန်ထားချက်များ ဖြစ်ပါသည်။

စစ်သားဖြစ်သဖြင့် စစ်တပ်ထုံးစံအတိုင်း Record လုပ်ထားခဲ့ခြင်းသာဖြစ်၏။

အထက်ဖော်ပြပါများမှာ ဗိုလ်မှူးကြီးသန်းရွှေ၏ ဒုချုပ်အထိ အဆင့်ဆင့် ရာထူးတာဝန် တိုးတက်ထမ်းဆောင်ခဲ့သည့် ဖြစ်စဉ်များဖြစ်ပါသည်။

နောက်ပိုင်းတွင် နဝတဥက္ကဋ္ဌဖြစ်လာပုံနှင့် နောက်ပိုင်းအဖြစ်အပျက်များအား ရေးသားဖော်ပြသွားပါမည်။

ယခုဆက်လက်ပြီး ကျွန်တော်နှင့်သူ စတင်တွေ့ဆုံပုံအကြောင်းကို စာရှုသူများသို့ တင်ပြပါဦးမည်။

ကျွန်တော်သည် ဗိုလ်ချုပ်မှူးကြီးသန်းရွှေအား ၁၉၈၁ ခုနှစ် တပ်မ (၈၈)၌ သူတပ်မမှူးဘဝတွင် စတင်တွေ့ဆုံခဲ့ခြင်းဖြစ်၏။

တွေ့ဆုံပုံမှာအောက်ပါအတိုင်းဖြစ်ပါသည်။